

# L-Innijiet tal-Festa tad-Duluri

minn Patri Joseph Cilia OFM Conv.


Sittin sena ilu, l-poeta magħruf Dun Frans Camilleri kiteb l-Innu l-ġdid tad-Duluri, hekk imsejjaħ l-Innu l-kbir. Fl-istess sena li l-Kappillan, Patri Ġann Frangisk Grima, jiġifieri fl-1947, waqqf il-Kazin tal-Banda San Pawl, hu kien talab lil Dun Frans Camilleri mill-Hamrun biex jikteb Innu ġdid lid-Duluri, kif fil-fatt għamel bit-titlu ta' "Innu lill-Madonna tad-Duluri" biex jibda jindaqq u jtkanta fil-festa titulari minflok dak li kien jtkanta.

L-ewwel innu tad-Duluri kien sar fl-1928 fi żmien il-Kappillan, P. Antonju Formosa Kerr, għall-festa ta' dik is-sena li kienet fid-29 ta' Lulju. Kien miktub mill-pawlin Antonio Fenech u mmużikat mis-Surmat A. Vella<sup>1</sup>. Is-Sur Fenech kien hallas ukoll l-ispejjes tal-Innu. L-Innu nġhata l-approvazzjoni tal-Kurja tal-Arċisqof fis-17 ta' Lulju 1928 permezz tal-Nihil Obstat mill-Kanoniku Aloisius Attard, Ċensur tat-Teoloġija u l-Imprimatur mill-Kanoniku Al. M. Camilleri, Vigarju Ġenerali.

It-Test tal-Innu fl-originalità tiegħu  
– Malti antik - hu dan:

Meta il Profeta Simeone  
mar jghamillech Profezia,  
li da d-Dulur chellech issofri  
ghad li ma contx ked tistennija.

Għalech int fuk dac li kellech  
għall Egittu malajr hrabt  
fuk il hmara Int u Ibnech  
Gio l'Egittu Int uasalt.



Lil Ibnech tliftu fit-Tempju  
hawn compleit sofreit Dulur,  
tliet tijem u tliet iljeli  
Dana Ibnech ma sibtux.

Dulur iehor ictar icbar  
meta l'Ibnech fit-telgha rait  
bis-Salib fuk il Calvarju  
b'piena cbira Lilhu ilkait.

Meta il Mahbub Ibnech  
Agonizzant fuk is-Salib  
Inti Lilhu cont ked tara  
da 'd-Dulur chien cbir ghalieh

Xhin uasal fuk il Calvarju  
bil lanza il Gesu' fereu  
Danna is-sitt Duluri  
Lilech huma wisq beccheu.


Meta mis-Salib nizzlu  
lil Mahbub Ibnech Gesu'  
f'kabar gdid Lilhu ucoll difnu,  
dan ghalich lahar Dulur.

F'gieh is-sebgha Duluri Tighech  
Ghalina itlob tinsiniex  
fil-granet tal-festa tighech  
li ghalina tant gheziez.

Oh Omm taghna Addulurata  
Id-Devot tighech bjek jiftahar  
F'din il-Festa tant sabieha  
L'is-sirlech f'San Paul il Bahar <sup>2</sup>

Inkiteb li kien hemm Innu iehor wara dak tal-1928 u qabel dak tal-1947 <sup>3</sup> li kien miktub mill-poeta Karmnu Vassallo u mmużikat "mill-ewwel Surmast tal-Banda San Pawl, E. Cauchi". Diġa' hu żbaljat l-isem ta' l-ewwel Surmast tal-Banda San Pawl, ghax dan ma kienx E. Cauchi, imma kien Emmanuel Gauci li dam Surmast tal-Banda San Pawl mill-1947 sal-1950<sup>4</sup>. Tkellimnt ma' Ġanmari Muscat li illum ghandu seba' u sebghin sena, li flimkien ma' Dimech hallas l-Innu tal-1947 u ma jiftakrax li kien hemm dan l-Innu ta' Karmnu Vassallo. Hu tenna li l-Innu ta' qabel dak prezenti kien l-Innu popolari ta' Fenech li nkiteb fl-1928.

L-innu l-gdid<sup>5</sup> ġie mmużikat mill-M.ro Vincenzo Ciappara u żanzan fis-sena 1948 meta daqqet għall-ewwel darba l-Banda San Pawl. L-Innu hu miktub fuq karta ta' pitazz użata



miż-żewġ naħat u fuqha stess hemm l-approvazzjoni tal-Kurja tal-Arcisqof, dik li jsejhu *Nihil Obstat*, jiġifieri li m'hemmx żbalji teoloġiċi fil-kitba u tista' tixxandar, bid-data tas-26 ta' Novembru 1947. F'isem il-Kurja ffirmat P. Paulus Tabone OFM., Cens. Theol<sup>6</sup>. Is-Sur Ġanmari Muscat u s-Sur Ġerardu Dimech kienu hallsu għoxrin lira maltin biex isir dan l-innu<sup>7</sup>.

Fl-arkivju tal-patrijiet Frangiskani Konventwali fil-Kunvent ta' San Pawl il-Baħar għandna l-orijinal tal-Innu – ara l-istampi ma' dan l-artiklu. L-orijinal għadda fl-Arkivju tal-patrijiet fl-1982, fi żmien meta kien kappillan Patri Elija Vella, grazzi għal Patri Egidju Mizzi li nistgħu ngħidu salva dan l-orijinal. Patri Mizzi kiteb: “żammejtu b'għożża kbira, iżda minn meta fl-aħħar Kapitlu Provinċjali sirt naf li l-Kommunita' tagħkom qed tiġbor affarijiet antiki u dokumenti prezzjużi li għandhom x'jaqsmu ma' l-istorja tal-Knisja għamilt il-fehma li dil-kitba tinżamm fl-Arkivju tagħkom u għalhekk qieghed nibgħatulkom.”<sup>8</sup>

L-orijinal tal-Innu għadda f'idejn Patri Egidju fl-1956. Meta P. Ġann Frangisk kien ippubblika l-innu, dan tefa' l-orijinal f'wiehed mill-kotba tiegħu. Fis-sena 1956 temm il-hidma tiegħu bhala Kappillan ta' San Pawl il-Baħar u ġie trasferit fil-kunvent t'Għawdex u ta l-kotba li kellu lill-biblijoteka tal-kunvent. Ftit jiem wara hu qal lil Patri Egidju biex jekk irid jieh minn dawn il-kotba dak li għandu bżonn u hu għażel id-Dizzjunarju Griek-Taljan ta' Schenkle. Meta Patri Egidju beda jqalleb fil-ktieb b'għageb kbir tiegħu sab l-orijinal tal-Innu u qal bih lil P. Ġanfrangisk u dan qallu biex jagħmel bih li jrid.<sup>9</sup>

L-Innu tal-1948 u li għadu jintuża s'issa hu dan:

Wieqfa dik 'l omm hanina  
Imqanqla mill-imħabba  
Bil-qalb maqsuma u mnikkta  
Hdejn binha fuq Salib.

Oh liema qalb ta' bniedem  
Qatt hasset bħal Marija  
L-imrar, l-uġiegh, in-niket,  
Miġbura f'dat-tiġrib!

Ejjew nuruha mħabba  
Lill-Omm tat-tbatijiet  
Hi lilna minn kull jasar  
Flimkien ma' Binha fdiet.

Harsu kemm dmugh fuq wiċċha  
Xi ġmiel ta' kliem fuq fommha  
Xi hlewwa b'liema mħabba  
Refghetu lil Ġesù.

Imbierka din l-omm tagħna,  
Sultana fost il-martri,  
Il-bidu ta' kull tama,  
Mera ta' kull virtù.

Ejjew nuruha mhabba  
Lill-Omm tat-tbatijiet  
Hi lilna minn kull jasar  
Flimkien ma' Binha fdiet.

Ieqfu ftit hawn u arawha  
Dil-mara li habbitna  
Li għazlet it-tbatija  
Sabiex teqred id-dnub.

Din hi li fl-għar ta' Betlem  
Wasslet it-tama tagħna;  
Li bkiet fuq il-kalvarju  
Quddiem Ġesù mislub.

Ejjew nuruha mhabba  
Lill-Omm tat-tbatijiet  
Hi lilna minn kull jasar  
Flimkien ma' Binha fdiet.

<sup>1</sup> Ara Joseph Cilia OFMConv., 'Il-Knisja Parrokkjali ta' San Pawl il-Baħar', Reliġjon u Hajja, Storja 8, 1980, p. 52.

<sup>2</sup> Ara t-test tal-Innu stampat fuq karta-maktur fl-1928 u li qiegħed fiċ-Ċentru Kulturali tal-Istitut Soċjo-Kulturali San Pawl, San Pawl il-Baħar.

<sup>3</sup> L-ewwel li kiteb dwar dan kien P.F.S. (dawn huma l-inizjali ta' Patri Felic Sammut) F'artiklu titolat 'Marija Addolorata Titular Tal-Parroċċa ta' San Pawl il-Baħar, fil-fuljett San Pawl il-Baħar, Lulju-Settembru, 1964, p.3. P. Alessandru Bonnici OFMConv., fil-ktieb 'San Pawl il-Baħar Parroċċa f'għieh il-Madonna tad-Duluri', Reliġjon u Hajja, Storja 33/169, 2005, p. 67, jirrepeti l-istess haġa mingħajr ma jsemmi s-sors ta' minn fejn għieb din l-informazzjoni.

<sup>4</sup> Ara artiklu "It-Twaqqif tal-Banda San Pawl u l-Fundatur Tagħha", Banda San Pawl Festa 1995, p.91. L-awtur tal-artiklu mhux imsemmi.

<sup>5</sup> Ara l-kopja originali tal-Innu, fl-Arkivju tal-Kunvent, OFMConv., San Pawl il-Baħar.

<sup>6</sup> Censor Theologiae, kliem li jfissru censur tat-teoloġija.

<sup>7</sup> Ara Joseph Cilia OFMConv. op cit., p.52. F'dan it-test dahlet bi żball id-data 1951, li m'għandha x'taqsam xejn ma' dan l-innu.

<sup>8</sup> Ara l-ittra ta' P. Egidju Mizzi miktuba fit-2 t'Awissu 1982 lill-Gwardjan u Kappillan, P. Elija Vella, miżmuma fl-Arkivju tal-Kunvent.

<sup>9</sup> Ara l-ittra ta' P. Egidju Mizzi imsemmija fin-nota ta' qabel.

# SHAUN MICALLEF

## Turnkey Projects

Xogħol ta':

- Kisi
- Elettriku
- Madum
- Plumbing



"Micallef Hse",  
Triq il-Katidral,  
San Pawl il-Baħar,  
SPB 3507

Phone: 2158 3059

Mob: 9988 7206